

അറിവും ജ്ഞാനവും തമ്മിലുള്ള വ്യത്യാസം

സാക് പുനൻ

WFTW Malayalam 4 December 2011

www.jeevamozhikal.org

സങ്കീർത്തനം 34:11 ൽ ദാവീദ് പറയുന്നു “മക്കളേ, ഞാൻ പറയുന്നത് ശ്രദ്ധിപ്പിൻ, യഹോവയോടുള്ള ഭക്തി ഞാൻ നിങ്ങൾക്ക് ഉപദേശിച്ചു തരാം.” ആളുകളെ ദൈവഭക്തി പഠിപ്പിക്കുക എന്നത് അത്ര എളുപ്പമുള്ള കാര്യമല്ല. അതിനേക്കാൾ വളരെ എളുപ്പമാണ് റോമലേഖനവും എഫേസ്യലേഖനവും പഠിപ്പിക്കുക എന്നത്. മറ്റുള്ളവരെ ദൈവഭക്തി പഠിപ്പിക്കുന്നതിന് മുമ്പ് നാം സ്വയം ദൈവഭക്തിയുള്ളവരായിരിക്കണം. യഹോവഭക്തി ജ്ഞാനത്തിന്റെ ആരംഭമാകുന്നു. ദൈവഭയമുള്ള ഒരാൾക്ക് കേവലം വേദപുസ്തക പരിജ്ഞാനമുള്ള ഒരാളേക്കാൾ നന്നായി തന്റെ കൂടെയുള്ളവരെ പഠിപ്പിക്കുവാൻ കഴിയും. ദൈവഭയമില്ലാത്ത ഒരാൾക്ക് അറിവ് പകരുവാൻ മാത്രമേ കഴിയൂ. ജ്ഞാനം നൽകുവാൻ സാധിക്കുകയില്ല. 1 കൊരിന്ത്യർ 8:1 ൽ നാം വായിക്കുന്നത് പോലെ അറിവ് ഒരൂവനെ നിഗളിയാക്കുന്നു. എന്നാൽ ജ്ഞാനമോ മനുഷ്യനെ പക്ഷതയുള്ളവനാക്കുകയും ദൈവനാദിന ജീവിതത്തിലെ പ്രശ്നങ്ങളുടെ മേൽ അറിവിനെ എങ്ങനെ ഉപയോഗിക്കണമെന്ന് പഠിപ്പിക്കുകയും ചെയ്യുന്നു. ജ്ഞാനമുള്ള ഒരു മനുഷ്യനു മാത്രമേ യേശുക്രിസ്തുവിന്റെ സഭ പണിയുവാൻ സാധിക്കൂ.

ക്രിസ്തീയ ജീവിതത്തിന്റെ ആദ്യാക്ഷരങ്ങളാണ് ദൈവഭക്തിയെന്നത്. നിങ്ങളുടെ ഉത്തരവാദിത്വത്തിലുള്ള ആളുകളെ ആദ്യം ദൈവഭക്തി പഠിപ്പിക്കാതെ മറ്റെന്തു വിഷയം പഠിപ്പിച്ചാലും നിങ്ങൾ നിങ്ങളുടെ പ്രാധമിക ചുമതലയിൽ നിന്നും പരാജയപ്പെട്ടിരിക്കുകയാണ്. വായിക്കാൻ അറിയുന്നതിനു മുമ്പ് ചരിത്രവും ഭൂമിശാസ്ത്രവും പഠിപ്പിക്കുവാൻ ശ്രമിക്കുന്ന ഒരു അധ്യാപകനെ പോലെയാണ് അപ്പോൾ നിങ്ങൾ. ലോകത്തിൽ ഒരധ്യാപകനും ഇത്തരമൊരു തെറ്റ് ചെയ്യുകയില്ല.

“ദൈവഭക്തി” പഠിക്കുന്നത് വായിക്കുവാൻ പഠിക്കുന്നതു പോലെയാണ്. എന്നാൽ പല സഭാ മൂപ്പന്മാരും തങ്ങളുടെ സഭാ മക്കളെ ആദ്യം ദൈവഭക്തി പഠിപ്പിക്കുന്നില്ല. ഈ ലോകത്തിന്റെ മക്കൾ തങ്ങളുടെ തലമുറയിലെ വെളിച്ചത്തിന്റെ മക്കളേക്കാൾ ബുദ്ധിയുള്ളവരാണെന്നുള്ളതിന്റെ തെളിവാണ്.

സെമിനാരി ബിരുദാധികളോട് ഞാൻ ഒരു ചോദ്യം ചോദിക്കട്ടെ. നിങ്ങൾ അവിടെ ദൈവഭക്തി പഠിച്ചോ? അതോ കേവലം ഒരു ബിരുദം ലഭിക്കുക മാത്രമാണോ ഉണ്ടായത്. രണ്ടാമതൊരു ചോദ്യം കൂടി ചോദിക്കട്ടെ. നിങ്ങൾ എന്തിനാണ് സെമിനാരിയിൽ ചേർന്നത്? ഒരു ജോലി ലഭിക്കുവാൻ വേണ്ടിയാണോ അതോ ദൈവഭക്തി പഠിക്കുവാനോ? എന്തടിസ്ഥാനത്തിലാണ് നിങ്ങളൊരു സെമിനാരി തെരഞ്ഞെടുക്കുന്നത്. മറ്റുള്ളവയേക്കാൾ പ്രസിദ്ധമായതു കൊണ്ടു മാത്രമാണോ? വേദശാസ്ത്രപരമായി അത് സുവിശേഷ വിഹിതമല്ല എന്നറിഞ്ഞിട്ടും അവിടെ നിങ്ങൾ ചേർന്നുവോ? യേശു തന്റെ ശിഷ്യന്മാരെ തന്റെ വേലക്കായി ഒരുക്കുന്നതിന് അത്തരമൊരു സെമിനാരിയിലേക്ക് അയക്കുമെന്ന് നിങ്ങൾക്കു സങ്കല്പിക്കാൻ പോലും കഴിയുമോ? നിങ്ങളിലെത്ര പേർക്ക് സത്യസന്ധമായി പറയുവാൻ കഴിയും ഞാൻ ദൈവഭക്തി പഠിക്കുവാനാണ് ഒരു പ്രത്യേക സെമിനാരി തെരഞ്ഞെടുക്കുന്നതെന്ന്? മിക്കവാറും ആർക്കും തന്നെ കഴിയുകയില്ല. എത്ര പരിതാപകരമാണിത്. ഇന്ന് ഇന്ത്യയിൽ പലരും പണസമ്പാധനത്തിന് അമേരിക്കയിലേക്ക് പോകുവാനുള്ള ആദ്യപടിയായിട്ടാണ് ഏതെങ്കിലും ബൈബിൾ സ്കൂളിൽ ചേരുന്നതെന്ന് എനിക്കറിയാം. ചിലർ അമേരിക്കയിൽ തന്നെയുള്ള ബൈബിൾ സ്കൂളിൽ ചേരുന്നത് അവിടെ സ്ഥിരതാമസമാക്കുവാൻ വേണ്ടിയാണ്. അത്തരമാളുകൾക്ക് എങ്ങനെ ദൈവത്തെ സേവിക്കുവാൻ കഴിയും? തെറ്റായ താൽപ്പര്യങ്ങളോടെയാണ് ഒരു ബൈബിൾ സ്കൂളിൽ ചേർന്നതെന്ന് നിങ്ങൾക്ക് ഇന്ന് സമ്മതിക്കുവാൻ

കഴിയുമോ? അങ്ങനെ സത്യസന്ധനാകുവാൻ നിങ്ങൾക്ക് താൽപ്പര്യമുണ്ടെങ്കിൽ നിങ്ങളെ കുറിച്ച് പ്രതീക്ഷയുണ്ട്. ദൈവം സത്യസന്ധരായവരെ സ്നേഹിക്കുന്നു. പിന്നീട് മറ്റുള്ളവർ ഈ തെറ്റ് വരുത്താതിരിക്കുവാൻ അവർക്ക് മുന്നറിയിപ്പു കൊടുക്കും എന്ന് ഉറപ്പാക്കുക. അവരെ ആദ്യം ദൈവ ഭക്തി പഠിപ്പിക്കുക. നാം ചെയ്ത തെറ്റുകൾ നമ്മുടെ മക്കൾ ആവർത്തിക്കേണ്ടതില്ല.

സദൃശ്യവാക്യങ്ങൾ 24:3,4 ൽ ജ്ഞാനത്താൽ ഒരു വീട് പണിയുവാനും അറിവിനാൽ അതിന്റെ മുറികളിൽ അമൂല്യസമ്പത്തു കൊണ്ട് നിറയ്ക്കുവാനും നമ്മളോട് പറയുന്നു. ജ്ഞാനവും അറിവും തമ്മിലുള്ള വ്യത്യാസം ശ്രദ്ധിക്കുക. വേദപുസ്തക പരിജ്ഞാനത്തെ ഞാൻ ഒട്ടും വിലകുറച്ച് കാണുന്നില്ല. 40 വർഷത്തിലധികം വേദപുസ്തകം പഠിക്കുന്നതിന് ചെലവഴിച്ചിട്ടുള്ളയാളെന്ന നിലയിൽ മറ്റാരെയും പോലെ നന്നായി വേദപുസ്തക പരിജ്ഞാനം എനിക്കുണ്ടെന്നാണ് ഞാൻ കരുതുന്നത്. എന്നാൽ അതിനേക്കാൾ വളരെയധികം ഞാൻ അന്വേഷിക്കുന്നത് ജ്ഞാനമാണ്. ദിവ്യ സ്നേഹമാണ് ലോകത്തിൽ ഏറ്റവും വിലപ്പെട്ട വസ്തു എന്നാൽ ദിവ്യസ്നേഹം എപ്പോഴും ദിവ്യ ജ്ഞാനത്താലാണ് നയിക്കപ്പെടുന്നത്. ജ്ഞാനമില്ലാത്ത സ്നേഹം അപകടകരമാണ്.

സ്നേഹത്തെ ബസ്സിനുള്ളിലെ പെട്രോളിനോടും ജ്ഞാനത്തെ അതിലെ ഡ്രൈവറോടും ഉപമിക്കാം. തീർച്ചയായും നിങ്ങളുടെ കൂടെയുള്ളവരെ മുന്നോട്ട് നയിക്കുവാൻ സ്നേഹം ആവശ്യമുണ്ട്. എന്നാൽ അവരെ ഏതു ദിശയിൽ നയിക്കണമെന്ന് തീരുമാനിക്കുവാൻ നിങ്ങൾക്ക് ജ്ഞാനം ആവശ്യമുണ്ട്.

ജ്ഞാനം അടിസ്ഥാനപരമായ ഒന്നാണ്. നിങ്ങൾക്ക് വേദപുസ്തക പരിജ്ഞാനത്തിൽ 100% വും ജ്ഞാനത്തിൽ 0% വും കിട്ടാൻ സാധ്യതയുണ്ട്. കായിക പരിശീലനത്തിന് 100% വും ഗണിതശാസ്ത്രത്തിന് 0% വും ലഭിച്ച ഒരു വിദ്യാർത്ഥിയെ പോലെയായിരിക്കും അത്. ഗണിതശാസ്ത്രത്തിന് 100% വും കായികപരിശീലനത്തിന് 0% വും ലഭിക്കുന്നതാണ് നല്ലത്. കാരണം ഭാവിയിൽ കായികപരിശീലനേക്കാൾ പ്രയോജനം ചെയ്യുന്നത് ഗണിതശാസ്ത്രമായിരിക്കും. അതു പോലെ ഭാവിയിൽ അറിവിനേക്കാൾ വളരെ പ്രധാനപ്പെട്ടതായിത്തീരുന്നത് ജ്ഞാനമായിരിക്കും. അറിവ് മുറികൾ നിറയ്ക്കുമെന്ന് നാം കണ്ടു. അറിവ് നമ്മുടെ മുറികൾ നിറയ്ക്കുന്ന മേശ, കസേര, കട്ടിൽ തുടങ്ങിയ വീട്ടുപകരണങ്ങൾ പോലെയാണ്. അതിനാൽ നിങ്ങൾക്ക് ജ്ഞാനം കൂടാതെയുള്ള അറിവാണു് ഉള്ളതെങ്കിൽ വിലയേറിയ വീട്ടുപകരണങ്ങൾ വാങ്ങി വെറുതെ പുറയിടത്തിൽ ഇട്ടിരിക്കുന്ന ഒരുവനെ പോലെയായിരിക്കും നിങ്ങൾ. വിലയേറിയ ധാരളം മേശയും മറ്റു വീട്ടുപകരണങ്ങളുമുണ്ട്. എന്നാൽ അവയിടാൻ പറ്റിയ ഒരു വീട് മാത്രമില്ല. തീർച്ചയായും അങ്ങനെയുള്ള ഒരാൾ എല്ലാവരുടേയും പരിഹാസപാത്രമായിരിക്കുമെന്ന് നിങ്ങൾക്ക് കരുതാം. എന്നാൽ കൃത്യമായിട്ട് ഇത് തന്നെയാണ് ഇന്ന് അനേകം ക്രിസ്തീയ നേതാക്കന്മാരിലും പ്രസംഗകരിലും കാണുന്നത്. അവർക്കറിവുണ്ട്. എന്നാൽ ജ്ഞാനമില്ല. കാരണമവർക്ക് ദൈവഭക്തിയില്ല.

ദൈവഭക്തിയെ കുറിച്ച് പ്രസംഗിക്കുന്ന പ്രസംഗകർ ഈ നാളുകളിൽ വളരെ കുറവാണ്. അതിനാലാണ് മിക്ക വിശ്വാസികളും ജ്ഞാനമില്ലാത്തവരും പല കാര്യങ്ങളിലും ഭീതിയുള്ളവരും ആയിരിക്കുന്നത്.

മൊഴിമാറ്റം: സാജു ജോസഫ്